

Il-Maltin fil-Gwerra

MINN JOAN CAMILLERI

□ Il-Maltin irresistew ghal 2357 siegħa ta' 3340 attakk mill-ajru - l-agħar xahar kien April ta' l-1942. Kien ukoll l-agħar wieħed għall-Mostin. Matul l-1942 kien hemm 2031 thabbira ta' attakki mill-ajru, 282 f'April. Attakki : 1940-1941 - 211; 1941 - 968; 1942 - 2031; 1943 - 127; 1944 - 8.

Fil-Mosta kienet saret id-diżgrazzja fix-xelter numru 71 fi Triq Gafà fil-21 ta' Marzu, 1942, bil-balal tal-Junkers 88. Fid-9 ta' April 1942 waqgħet il-bomba fuq ir-Rotunda. F'jum minnhom balal li waqgħu fi Triq il-Kungress, il-Pont u l-Oratorju, qatlu 16-il ruh. Irnexxielna nsibu 91 isem ta' pajżana fil-Mosta li nqatlu (minbarra 4) fis-sena 1942. (Ara Annwal tas-Soc. Fil. Santa Marija 1992 għal isimhom.)

Lawrence Mizzi fil-ktieb tiegħu Maltin fil-Gwerra jagħmel għadd ta' referenzi għall-Mosta ta' incidenti li graw tul l-aħhar gwerra (1939-45). Harsa hafifa, issa li għadda daqshekk żmien, tqanqal bilfors ċerta kurżità.

Żewġ artikli ta' żewġ itfal Mostin ta' dak iż-żmien huma ferm interessanti. J.J. Camilleri mhux daqshekk pessimist, hares lejn dawn iż-żmenijiet bl-għajnejn taż-żgħurija. Mhux hekk Doris Camilleri (neè Vella) imġarrba bit-telfa ta' missierha u huha l-kbir u huha iehor fix-xelter ta' Triq Gafà. Il-ġrajja tagħha hi ta' niket.

Rita Zammit, mara tad-dar, giet refuġjata l-Mosta. Kellha tarbija u ohra ġejja. Marru joqogħdu ma' żewġ anzjani li krewlhom żewġ ikmamar bla *toilet*. F'wahda minnhom kienu jorqdu mal-15-il ruh, l-irġiel fuq naha, in-nisa n-naha l-ohra. Fil-kamra l-ohra kienu jieklu u jsir il-hasil.


Gużeppi Zammit, għalliemi minn Hal Tarxien, kellu struzzjonijiet imur jgħallem il-Mosta fejn kien evakwat. Imma sab l-iskola magħluqa. Oscar Pulis, haddiem tat-Tarzna, jsemmi ż-żewġ bombi li ġew fuq ix-xelter u l-hafna nies li mietu. Pulis kien għarus il-Mosta, fost il-mejtin kien hemm suldat li kien joqgħod bieb ma' bieb man-nies ta' l-għarusa tiegħu. Kien stazzjonat il-Fortizza tal-Mosta, b'xorti hażina dakinhar inzerta bil-*leave*.

Pawlina Cutajar, għalliema, tirrakkonta kif fil-hwienet ma kont issib tixtri xejn. Biex għamlet żarbun giet il-Mosta għand il-'Lalu' li kien gie evakwat fil-Mosta mill-Isla. Pawlu Muscat, bejjiegħ tal-haxix mill-Imġarr, jgħid li fl-Imġarr kienu marru joqogħdu hafna nies, għadd ta' Mostin ukoll.

It-Tabib Ġorġ Camilleri jgħid li fl-Isptar ta' Bugeja l-agħar ġurnata kienet meta waqgħu l-bombi fuq iż-żewġ bokok tax-xelter fi Triq Gafà. Barra l-mejtin kienu marru mat-80 ruh biex jiddewwew, il-bieċa l-kbira mahruqin. Sab hafna diffikultajiet biex jidentifika lill-mejtin biex johroġilhom iċ-ċertifikati tal-mewt, kellu bil-fors jistaqsi lill-feruti u lill-pulizija għall-identifikazzjoni. L-istess storja jtenni t-Tabib Fortunato Zammit. Għalih ukoll dakinhar kien l-agħar wieħed. Isemmi l-għadd kbir tal-mejtin u l-hafna feruti korruti mahruqin.

Nikol Vella, suldat, isemmi is-serq hafna Maltin kienu jisirqu l-bajd tal-hamiem *homer*. Kapural Inġliż kien jittrenja dawn il-hamiem. Xi Inġliži kienu jisirqu wkoll xi paraxuts, imorru f'hanut fil-Mosta biex jinnegozjawhom mal-flixken tax-xorb. Tal-hanut imbagħad kien ibigh il-harir tal-paraxuts lill-għarajjes li setgħu jhallsu biex jagħmlu bih l-ilbiesi tat-tiegħ.

Ġrajjet serji li sehew u tifikiriet ohra mhux daqshekk importanti, kollha jtenu u jfakkru l-perjodu ta' l-istorja li għaddew minnha n-nies tagħna. Il-ġrajja ta' kull individwu hi l-ġrajja tal-poplu.



Monument
għall-Qalbiena Mostin,
ifakkar lil dawk kollha li
mietu fil-gwerra